

આજના દિવસે પ્રભુ..

આજના દિવસે પ્રભુ, મારી એક જ પ્રાર્થના,
તારું કર્તાપણું મનાય, તુંહી તુંહી અખંડ થાય (૨)

આજના દિવસે પ્રભુ.

આ મન-બુદ્ધિને ચિત્ત અહમ્, વર્તાવી શાને જાય,
અર્પિત છે તંત્ર મારું, તો મૂંઝવણ શાને થાય ?
આ દોષ સ્વભાવનો ભાર, હૈયાને રડાવી જાય;
મને મળ્યા છે સ્વયં હરિ, તે શાને વિસરાઈ જાય ?

આજના દિવસે પ્રભુ.

આ માન, મોટપ, સારપનાં, સંકલ્પો પજવી જાય,
અંતર્દષ્ટિ કરતાં મારું આ હૈયું દ્રવી જાય.
આ જાણપણાનો ભાર મને સ્હેજે હરાવી જાય;
મને મળ્યા છે સ્વયં હરિ, તે શાને વિસરાઈ જાય ?

આજના દિવસે પ્રભુ.

‘આ મેં કર્યું આ હું કરું’, એ ભાવથી જ જીવાય,
ધાર્યું હરિ તારું જ થાય, તો ‘હું હું’ શાને થાય ?
આ અહમ્ ને અવળાઈ, મને તારાથી દૂર લઈ જાય;
મારે જીવવું છે તારા બળે, તો શાને રે મન મૂંઝાય ?

આજના દિવસે પ્રભુ.